

میر امن کا تصور جمال: ”باغ و بہار“ کی روشنی میں

Abstract:

Mir Amman's Concept of Beauty: In Light of “*Bāgh-o-Bahār*”

Artistic personalities, by their creative works, express their concept of beauty, though it is not necessary for it to comply with the philosophical dialects of aesthetics. But even then, their perception of beauty solves many philosophical problems. Mir Amman Dehlavi (1748-1806) famous Urdu prose writer, was neither a philosopher nor an aesthetician but even then, he had a sophisticated sense of beauty which is depicted in his famous book *Bāgh-o-Bahār*. He presented beauty in its different shapes; for him, beauty is subjective, mysterious and transcendental. With great intensity, he has described its psychological effects on the observer. His aesthetical notion, as evident in this book has also many similarities with Kant's (1724-1804) theory of Sublime. This article discusses Mir Amman's concept of beauty extracted from his book *Bāgh-o-Bahār*.

Keywords: Bagh-o-Bahar, Beauty, Mir Amman, Aesthetics, Kant, Sublime.

تخلیقی شخصیات، فنی تخلیقات کے ذریعہ اپنے تصور جمال کا اظہار کرتے ہیں۔ اس تصور جمال کا علم جمالیات کی فلسفیانہ مباحث سے مطابقت رکھنا ضروری نہیں ہوتا۔ بلکہ یہ ان کے شعور ذات کا مظہر ہوتا ہے۔ وہ حسن کو جس زاویہ نگاہ سے دیکھتے ہیں اسے الفاظ کے پیکر زرنگار میں بیان کر دیتے ہیں۔ گویا تخلیق کار اپنے احساس جمال کو اپنی تخلیقات کے ذریعہ مادی

وجود عطا کرتے ہیں۔ ہر فن کار فلسفیانہ اہم نہیں رکھتا اور نہ ہی تخلیقی فن پارے کو اس لیے تخلیق کرتا ہے کہ وہ اس کے ذریعہ اپنا فلسفہ جمال پیش کرنا چاہتا ہے۔ لیکن اس کے باوجود ان کی تخلیقات میں جھانکتا ان کا احساس جمال کئی فلسفیانہ جمالیاتی مسائل کی عقدہ کشائی کر دیتا ہے۔ اردو زبان کے عظیم انقلابی شاعر مولانا الطاف حسین حالی (۱۸۳۷ء-۱۹۱۳ء) فلسفی اور ماہر جمالیات تو نہیں تھے مگر ان کا کہنا یہ شعر:

ہے جستجو کہ خوب سے ہے خوب تر کہاں
اب ٹھہرتی ہے دیکھیے جا کر نظر کہاں!

جہاں ان کے جمالیاتی شعور کی گہرائی اور گیرائی کا عکاس ہے وہیں یہ علم جمالیات کے ایک اہم مسئلہ ”حسن جمالیات کے ارتقا“ پر بھی روشنی ڈالتا ہے۔ یہی حال میرامن دہلوی (۱۷۴۸ء-۱۸۰۶ء) کا ہے۔ میرامن نہ تو فلسفی ہے اور نہ ہی شاعر لیکن اس کے باوجود اس کی کتاب باغ و بہار (۱۸۰۳ء) میں اس کے احساس جمال کی جھلک صاف محسوس کی جاسکتی ہے۔ حسن اسے مہوت کر دیتا ہے، ورطہ حیرت میں ڈال دیتا ہے۔ باغ و بہار میں حسن کے کئی روپ اور مظاہر دکھائے گئے ہیں؛ نسائی حسن، مردانہ حسن اور اس کے علاوہ دلفریب مناظر فطرت۔ میرامن کی باغ و بہار حسن کے ہر رنگ سے آراستہ و پیراستہ ہے۔ حسن کے یہ تمام رنگ اور مظاہر اپنے اندر ایک مخصوص آہنگ لیے ہوئے ہیں جس سے میرامن کا ایک جامع تصور حسن^۲ کشید کیا جاسکتا ہے۔

میرامن نے حسن کے مظاہر ثلاثہ میں سے نسائی حسن کا جا بجا تذکرہ کیا ہے۔ لیکن یہ بھی ایک حقیقت ہے کہ میرامن کو شعرا کی مانند نسائی بدن کا جمالیاتی عرفان حاصل نہیں، یہی وجہ ہے کہ وہ نسائی جسم کے دل آویز نشیب و فراز اور جمالیاتی خطوط و زوایا کی تفصیلات بیان نہیں کرتا۔ میرامن کے پاس حسن شناس نگاہ تو ضرور ہے لیکن نزاکت خیال اور رنگینی الفاظ نہیں اس لیے اس کے ہاں نسائی حسن کے جمالیاتی تجربہ کی ترسیل کے لیے تشبیہات و استعارات بہت کم استعمال ہوئے ہیں۔ عبیدہ بیگم (پ: ۱۹۵۶ء) بھی میرامن کے اسلوب بیان کی اس خصوصیت کی طرف اشارہ کرتے ہوئے لکھتی ہیں:

میرامن نے نہ تو تشبیہات اور استعارات کے دریا بہائے ہیں اور نہ انوکھی مثالیں تلاش کر کے لائے ہیں^۳۔

وہ غالب (۱۷۹۷ء-۱۸۶۹ء) کی طرح حسن کے حیاتی پیکر نہیں تراشتا کہ رازداں رقیب بن بیٹھے۔ وہ نسائی حسن کو پراسراریت اور ماورائیت کے پردوں میں چھپا دیتا ہے۔ جمالیاتی تجربے کا ابلاغ ویسے ہی بہت مشکل ہوتا ہے لیکن اگر اس میں پراسراریت اور ماورائیت بھی شامل ہو جائے تو یہ ادراک کامل کی راہ میں بھی مزاحم ہو جاتا ہے ایسے میں کامل ابلاغ کا سوال ہی پیدا نہیں ہوتا۔ جب نزاکت خیال اور رنگینی الفاظ کا سہارا بھی نہ ہو تو پیکر تراشی مفقود ہو جاتی ہے، یوں قاری کے

ذہن میں حسن کا دھندلا سا تاثر تو ضرور پیدا ہوتا ہے لیکن حیاتی سطح پر نسانی حسن کا کوئی ایسا طاقت ور اور توانا میج (image) ابھر کر سامنے نہیں آتا جو قاری کے متخیلہ کو اپنی گرفت میں لے لے۔

میرامن کے نزدیک حسن موضوعی (subjective) ہے اور اس کا تعلق مشاہدہ (observation) کے ساتھ ہے، اسی لیے میرامن نے حسن کو اس کی معروضی اقدار (objective values) کے ساتھ بیان کرنے کے بجائے مشاہد (observer) کی داخلی اور انفعالی کیفیات کے حوالے سے بیان کیا ہے۔ حسن کی موضوعیت کو بیان کرنے کے لیے میرامن نے یوسف زرگر کی معشوقہ کا ذکر کیا ہے۔ یوسف زرگر کی معشوقہ سیاہ بھوتی جیسی ہے لیکن اس جوان رعنا کو جو اس کا عاشق ہے، بہت حسین معلوم ہوتی ہے اور وہ ایک لمحہ کو اس کی جدائی برداشت نہیں کر پاتا:

اگر حکم کرو تو اپنی معشوقہ کو بلوا کر اس مجلس میں تسلی اپنے دل کی کروں؛ اس کی جدائی سے جی نہیں لگتا۔ یہ بات ایسے اشتیاق سے کہی کہ بغیر دیکھے بھالے فقیر کا دل بھی مشتاق ہوا^۴۔

عاشق کی بے قراری اپنی جگہ مسلم لیکن جب وہ معشوقہ رونق افروز محفل ہوتی ہے اور مہمان درویش کی نگاہ اس پر پڑتی ہے تو وہ ڈر سا جاتا ہے اور لاجول پڑھ کر رہ جاتا ہے۔ میرامن نے معشوقہ کی جو ہیئت کدائی بیان کی ہے، اس سے صاف آشکار ہوتا ہے کہ حسن سراسر موضوعی معاملہ ہے اور اس کا تعلق دیکھنے والے (observer) کی آنکھ سے ہے:

اس جوان نے چلون کی طرف اشارت کی۔ وہ نہیں ایک عورت کا لی کلوٹی، بھتی سی؛ جس کے دیکھنے سے انسان بے اجل مرجاوے، جوان کے پاس آن بیٹھی۔ فقیر اس کے دیکھنے سے ڈر گیا۔ دل میں کہا: یہی بلا مجھو بہ ایسے جوان پری زاد کی ہے، جس کی اتنی تعریف اور اشتیاق ظاہر کیا! میں لاجول پڑھ کر چپ ہو رہا^۵۔

اس سیاہ رو”حسینہ“ کے قبیح الصورت ہونے کو ظاہر کرنے کے لیے فرد واحد کی گواہی کافی تھی لیکن میرامن نے اپنے موضوعی نظریہ کو تقویت دینے کے لیے ایک جم غفیر کے منہ سے اس کے قبیح کو آشکار کیا ہے۔ ملاحظہ ہو باغ و بہار کی یہ عبارت:

جب آدمی رات گئی وہ چڑیل خاصے چوڈول پر سوار ہو کر بلائے ناگہانی سی آن پہنچی۔ فقیر نے لاچار خاطر سے مہمان کی استقبال کر کر نہایت تپاک سے برابر اس جوان کے لا بٹھایا۔ جوان اس کو دیکھتے ہی ایسا خوش ہوا جیسے دنیا کی نعمت ملی۔ وہ بھتی بھی اس جوان پر یزاد کے گلے لپٹ گئی۔ سچ مچ یہ تماشا ہوا جیسے چودھویں رات کے چاند کو گہن لگتا ہے۔ جتنے مجلس میں آدمی تھے اپنی اپنی انگلیاں دانتوں دا بنے گلے کہ کیا کوئی بلا اس جوان پر مسلط ہوئی۔ سب کی نگاہ اسی طرف تھی تماشا مجلس کا بھول کر، اس کا تماشا دیکھنے لگے۔ ایک شخص کنارے

سے بولا: یارو! عشق اور عقل میں ضد ہے۔ جو کچھ عقل میں نہ آوے، یہ کافر عشق کر دکھاوے۔ لیلیٰ کو مجنوں کی آنکھوں سے دیکھو۔ سبھوں نے کہا: آئنا، یہی بات ہے۔^۶

مذکورہ بالا اقتباس کے آخری سطر قابل غور ہے جس میں میرامن نے صاف لفظوں میں یہ کہہ کر حسن کے موضوعی ہونے کا اثبات کر دیا کہ ”لیلیٰ کو مجنوں کی آنکھوں سے دیکھو“ اور سب اہل مجلس نے اس جملے کی تائید کی۔ اس سے معلوم ہوتا ہے کہ حسن کے بارے میں میرامن موضوعی مکتب فکر (subjectivism) سے تعلق رکھتے تھے۔ یہ جملہ کانٹ (Immanuel Kant) Subjective Universality کے نظریہ کے بھی خلاف ہے جس کی رو سے ایک شے اگر کسی ایک شخص کو حسین معلوم ہوتی ہے تو اس میں یہ صفت آفاقی ہوگی اور ہر ایک کو وہ شے حسین دکھائی دے گی۔

مشاہد (observer) کی داخلی اور انفعالی کیفیات میں میرامن نے تئیر کو بہت اہمیت دی۔ تئیر کا معنی ہے کہ جب کسی حسین معروض کی طرف دیکھیں تو اس کے رعب حسن کی وجہ سے اس پر نگاہ نہ ٹکے۔^۸ میرامن اس تئیر کو اس کے انتہائی درجہ پر لے جاتا ہے جہاں یہ کیفیت دہشت سے ہم آہنگ ہو جاتی ہے۔ اور حسن ایک پراسرار ماورائی حقیقت کے طور پر ابھر کر سامنے آتا ہے۔ چنانچہ پہلے درویش کی معشوقہ کا ذکر کرتے ہوئے میرامن لکھتا ہے:

دیکھا تو کاٹھ کا صندوق ہے۔ لالچ سے اسے کھولا۔ ایک معشوق خوب صورت، کامنی سی عورت، جس کے دیکھنے سے ہوش جاتا رہے؛ گھائل، لہو میں تر بہ تر، آنکھیں بند کیے پڑی کلبلائی ہے۔^۹

مذکورہ بالا اقتباس میں ”خوب صورت کامنی سی عورت“ کے حسن و جمال کی تفصیلات بیان کرنے کے بجائے میرامن نے حسن کی دید سے مشاہد کی نفسیاتی کیفیت بیان کر دی ہے کہ وہ ایسی صاحب جمال تھی کہ دیکھنے والوں کے ہوش اڑے جاتے تھے۔ یہ میرامن کے اسلوب (diction) کی عمومی خصوصیت ہے کہ وہ حسن کے لیے ایسے الفاظ و تراکیب استعمال کرتا ہے جس سے حسن کے فوق الفطرت اور ماورائی ہونے کا احساس ہوتا ہے۔ یہی وجہ ہے کہ وہ نسائی حسن کو ”پری“ اور مردانہ حسن کے لیے ”پریزاد“ کے الفاظ استعمال کرتا ہے۔

میں رات دن خدمت میں اس پری کی حاضر رہتا، آرام اپنے اوپر حرام کیا۔ خدا کی درگاہ سے روز روز اُس کے چنگے ہونے کی دعا مانگتا۔^{۱۰}

میرامن نے جہاں کہیں حسن کے لیے ”پری“ کا لفظ استعمال نہیں کیا وہاں اس کا اسلوب سلبی (negative) ہے۔ وہ ممدوح سے انسان ہونے کی نفی کر کے اس کے فوق الفطرت ہونے کا اثبات کرتا ہے، چنانچہ وزیر زادی سوداگر بچے کے بہروپ میں جب نیشاپور پہنچتی ہے تو شہر کے چوک میں واقع جوہری کی دکان میں آہنی پنجروں میں مقید انسان اور جواہر کا پٹا

گلے میں ڈالے سونے کی زنجیر سے بندھا کتا دیکھ کر بہت متعجب اور متحیر ہوتی ہے۔ ایسے میں اس کا اپنا حسن دیکھنے والوں کو ورطہ حیرت میں ڈال رہا ہے۔ ملاحظہ ہو میرامن نے اس کے حسن و جمال کی ماورائیت کی منظر کشی سلبی انداز میں کس طرح کی ہے:

یہ تو اس حیرانی میں تھا اور تمام خلقت چوک اور راستے کی اس کا حسن و جمال دیکھ کر حیران تھی اور ہکا بکا ہو رہی تھی۔ سب آدمی آپس میں یہ چرچا کرتے تھے کہ آج ملک اس صورت و شبیہ کا انسان نظر نہیں آیا۔

میرامن حسن صورت کے ساتھ ساتھ حسن سیرت کا بھی قائل ہے۔ یہی وجہ ہے کہ دوسرے درویش (شہزادہ اصفہان) کی محبوبہ (شہزادی بصری) نہ صرف شکل و صورت کے اعتبار سے صاحب حسن و جمال ہے بلکہ اپنی سیرت اور اخلاق و کردار کے حوالے سے بھی عدیم النظیر ہے۔ شہزادہ اصفہان، بصرے کی شہزادی کی سخاوت کا سن کر اس کی محبت میں مبتلا ہو جاتا ہے۔ یہ محبت اسے شہزادی سے ملاقات کے لیے بے تاب کر دیتی ہے اور وہ اس کے شوق دیدار کی حسرت لیے بصری پہنچ جاتا ہے۔ میرامن کے تخیل نے اس شہزادی کے حسن سیرت کو بھی فوق الفطری رنگ دے دیا ہے اور سخاوت کا ایسا انداز دکھایا ہے جس میں حقیقت سے زیادہ افسانوی رنگ محسوس ہوتا ہے۔ شہزادہ جب اس شہزادی کی ملاقات کے لیے اپنا ملک چھوڑ کر بصری کی سرحد پر پہنچتا ہے تو وہیں سے اس کی سخاوت کا عجیب و غریب انداز شروع ہو جاتا ہے۔ شہزادہ اس کے ملک میں جہاں شب بسر کرتا ہے وہاں:

نوکر چاکر اس ملک کے، اس کا استقبال کر کر ایک مکان معقول میں اتارتے اور جتنا لوازمہ ضیافت کا ہوتا بہ خوبی موجود کرتے اور خدمت میں دست بستہ تمام رات حاضر رہتے۔ دوسرے دن دوسری منزل میں یہی صورت پیش آتی۔ اس آرام سے مہینوں کی راہ طے کی۔ آخر بصرے میں داخل ہوا۔^{۱۲}

بصری پہنچنے پر اس کی جو مہمان نوازی کی گئی اس کی کیفیت بھی ملاحظہ ہو:

دیکھا تو ایک عمارت عالی لوازم شاہانہ سے تیار ہے۔ ایک دالان میں اس نے لے جا کر بٹھایا اور گرم پانی منگوا کر ہاتھ پاؤں دھلوائے اور دسترخوان بچھوا کر مجھ تن تنہا کے رو بہ رو بکاؤل نے ایک ٹورے کا ٹورا چن دیا۔ چار بشقاب: ایک میں یخنی پلاؤ، دوسری میں قورما پلاؤ، تیسری میں تفتن پلاؤ اور چوتھی میں کوکو پلاؤ۔ اور ایک قاب زردے کی اور کئی طرح کے قلیے: دو پیازہ، زگسی، بادام، روغن جوش۔ اور روٹیاں کئی قسم کی باقر خانی، تنکی، شیر مال، گاؤ دیدہ، گاؤ زبان، نانِ نعمت، پراٹھے، اور کباب: کوفتے کے، تکے کے، مرغ کے، خاگینہ، مغلوبہ، شب دیگ، دم پخت، حلیم، ہریسا، سمو سے ورق، قبولی، فرنی، شیر برنج، ملائی، حلوا، فالودہ، پن بھتا، نمش،

آبشورہ، ساقی عروس، لوزیات، مربہ، اچار دان، دہی کی قلفیاں، بے نعتیں دیکھ کر روح بھر گئی^{۱۳}۔

یہ تو دسترخوان کی کیفیت تھی اور ظاہر ہے اس میں بہت کچھ جنوبی ایشیا کے ذوق کام و دہن کی کارفرمائی ہے۔ شام کے وقت فانوسوں میں کافوری شمعوں کی روشنیوں سے جو سماں بندھا ہے، اس سے قاری کو ایسا تاثر محسوس ہوتا ہے گویا وہ پریوں کے دیس میں ہے۔ رات کو استراحت کے لیے پھولوں کی سیج سے بھی نرم بچھونا جس کے دونوں پیٹوں کی طرف گل دان اور چنگیریں پھولوں کی چنی ہوئی، اور عود سوز اور لٹخنے روشن تھے جیدھر کروٹ لیتا دماغ معطر ہو جاتا^{۱۴}۔ یہ سب اہتمام تین دن رات تک رہا جب شہزادے نے اجازت چاہی تو اس نے جو کچھ اسباب، روپے سونے وغیرہ اس مہمان خانے میں ہے، وہ سب شہزادے کی نذر کیا۔ اس کے بعد ایک خواجہ سرا اس کی مہمان نوازی کرتا ہے۔ وہ اس کو پہلے سے بھی عمدہ مکان میں ٹھہراتا ہے۔ تین دن تین راتیں وہ بھی اس کی بہترین خدمت کرتا ہے اور آخری دن وہ سارا اسباب جو اس مکان میں تھا، وہ اس کی ملکیت میں دے دیتا ہے۔ یہ سب پراسراریت اور ماورائیت سے بھرا ہوا ہے۔ یہی وجہ ہے کہ اس کیفیت کی مہمان نوازی کو دیکھ کر شہزادے کی اپنی طبیعت میں حیرانی اور تکدر پیدا ہوتا ہے۔ چنانچہ اس کی کیفیت میرامن نے ان الفاظ میں بیان کی ہے:

میں یہ باتیں سن کر حیران ہوا اور چاہا کہ کسی نہ کسی طرح یہاں سے رخصت ہو کر بھاگوں^{۱۵}۔

میرامن کے خیال میں چوں کہ حسن ایک ماورائی حقیقت ہے اسی لیے اس قصہ میں وارد ہونے والے ابتدائی دو نسائی کردار ماورائی حسن کے حامل ہونے کے باوصف انسانی وجود رکھتے ہیں۔ لیکن میرامن کے ذہن میں چوں کہ حسن کے فوق الفطرت اور ماورائی ہونے کا نظریہ پختہ تھا، یہی وجہ ہے کہ اس کے بعد جب اس نے شہزادہ نیمروز کی محبوبہ کا ذکر کیا تو اب وہ حسینہ زمینی وجود نہیں رکھتی بلکہ وہ ایک فوق الفطرت ہستی ہے۔ وہ نہ تو آدم زاد ہے اور نہ اس زمین سے اس کا تعلق ہے۔ وہ کوہ قاف کی رہنے والی شاہ جنات کی بیٹی ہے۔

میرامن اس قصے میں فرنگ کی شہزادی کا بھی ذکر کرتا ہے۔ فرنگ کی شہزادی کا حسن بھی پراسراریت لیے ہوئے ہے۔ اس شہزادی کا ایک عاشق اس کا مجسمے بنائے اپنی محبت کے ہاتھوں مجبور اس کے آگے اپنے آنسو بہاتا رہتا ہے۔ میرامن نے اپنے عمومی اسلوب سے ہٹ کر اس مجسمے کے حسن و جمال کی ایسی تصویر کشی کی ہے کہ نہ صرف اس کا حسیاتی پیکر قاری کی نظروں میں گھوم جاتا ہے بلکہ پتھر کے اس مجسمے میں زندگی کی حرارت بھی محسوس ہونے لگتی ہے۔ ملاحظہ ہو اس مہ جہیں کے مجسمے کے حسن و جمال کی کیفیت:

دیکھا تو ایک تخت بچھا ہے، اور اس پر ایک پری زادی عورت، برس چودہ ایک کی، مہتاب کی سی صورت، اور

زلفیں دونوں طرف چھوٹیں ہوئیں، ہنستا چہرہ، فرنگی لباس پہنے ہوئے عجب ادا سے دیکھتی ہے اور بیٹھی ہے اور وہ بزرگ، اپنا سر اس کے پاؤں پر دھرے بے اختیار رو رہا ہے اور ہوش و حواس کھو رہا ہے^{۱۶}۔

شہزادی فرنگ کے مجسمے کی اتنی تعریف و توصیف کے بعد جب اصل جیتی جاگتی شہزادی کی بات کرتا ہے تو پھر وہی کیفیت کے جیسے الفاظ ہی نہیں۔ چنانچہ یہاں بھی میرامن اس کے حسن کو مشاہد (observer) کی انفعالی کیفیت کے حوالے سے بیان کرتے ہوئے لکھتا ہے:

اے عزیز! تو باور نہ کرے گا، یہ عالم نظر آیا گویا پرکاٹ کر پریوں کو چھوڑ دیا ہے۔ جس طرف دیکھتا تھا، نگاہ گڑ جاتی تھی، پاؤں زمیں سے اکھڑے جاتے تھے۔ بہ زور اپنے تئیں سنبھالتا ہوا رو بہ رو پہنچا۔ جو نہیں بادشاہ زادی پر نظر پڑی، غش کی نوبت ہوئی اور ہاتھ پاؤں میں رعشہ ہو گیا^{۱۷}۔

میرامن نے حسن کی ماورائیت اور پراسراریت کو ایک اور زاویے سے بھی بیان کیا ہے۔ وہ قصے میں ایک ایسا نسائی کردار شامل کرتا ہے جو ہے تو آدم زاد لیکن اس کا حسن اس قدر اچھوتا، عدیم النظیر اور ماورائی ہے کہ اس پر شاہ جنات عاشق ہو جاتا ہے۔ اور اس کے حصول کے لیے وہ اس حسینہ کے دولہا کا عین شب زفاف میں قتل کر دیتا ہے۔ اس حسینہ کے حسن و جمال کا تذکرہ میرامن کی زبانی سنئے:

جب لڑکی بالغ ہوئی، تو اس کی خوب صورتی اور نزاکت اور سلیقہ کا شور ہوا۔ اور سارے ملک میں مشہور ہوا کہ فلا نے گھر میں ایسی لڑکی ہے کہ اس کے حسن کے مقابل حور، پری شرمندہ ہے؛ انسان کا تو کیا منہ ہے کہ برابری کرے۔ یہ تعریف اس شہر کے شہزادے نے سنی۔ غائبانہ بغیر دیکھے بھالے عاشق ہو۔ کھانا پینا چھوڑ دیا^{۱۸}۔

اس کم سن لڑکی کا حسن و جمال ایسا ہے کہ شاہ جنات ملک صادق اس کی تصویر لیے بھٹکتا پھرتا ہے کہ کسی طرح اس سے ملن ہو جائے۔ چینی شہزادہ جب اپنے چچا کے خلاف شاہ جنات ملک صادق کی مدد حاصل کرنے کے لیے اس کے دربار میں پہنچتا ہے تو شاہ جنات اس شرط پر مدد کا وعدہ کرتا ہے کہ وہ اس تصویر والی لڑکی کو اس کے لیے ڈھونڈ کر لائے گا لیکن جب شہزادہ لڑکی کی تصویر دیکھتا ہے تو اس کے اپنے ہوش جاتے رہتے ہیں اور وہ خود اس پر فریفتہ ہو جاتا ہے^{۱۹}۔

میرامن نے نہ صرف حسن کو ایک ماورائی حقیقت کے طور پر پیش کیا ہے بلکہ جہاں بھی حسن کہانی کے منظر پر نمودار ہوتا ہے، وہاں میرامن ایک فوق الفطرت اور ماورائی منظر تشکیل دیتا ہے جس سے حسن کی پراسراریت اور ماورائیت میں مزید اضافہ ہو جاتا ہے۔ چنانچہ پہلی حسینہ جب کہانی کے کینوس پر نمودار ہوتی ہے تو اس کے نمودار ہونے کا منظر نہایت پراسرار اور ”طلسماتی“ ہے۔ ایک لکڑی کا صندوق ہے جو قلعہ کی دیوار سے نیچے چلا آتا ہے جسے دیکھ کر پہلا درویش بہت متحیر ہوتا ہے۔ وہ

اس صندوق کو ”طلسم“ سمجھتا ہے جس میں ممکنہ طور پر خزانہ ہو سکتا ہے لیکن جب وہ اس صندوق کو کھولتا ہے تو اس میں سے خزانے کے بجائے حسین و جمیل لڑکی برآمد ہوتی ہے ۲۰۔

شہزادہ نیم روز کو ہی دیکھ لیجیے وہ شاہ جنات کی دختر خوب اختر کے حسن پر فدا ہے۔ شاہ جنات کی بیٹی پہلی بار جب اس کے رو برو آتی ہے تو یہ منظر بھی پراسراریت سے مملو ہے، ملاحظہ ہو:

ایک روز اس گنبد کے نیچے روشن دان سے ایک پھول اچنبھے کا نظر پڑا، کہ دیکھتے دیکھتے بڑا ہوتا جاتا تھا۔ میں نے چاہا کہ ہاتھ سے پکڑ لوں۔ جوں جوں میں ہاتھ لمبا کرتا تھا، وہ اونچا ہوتا جاتا تھا۔ میں حیران ہو کر اسے تک رہا تھا۔ وہ نہیں ایک آواز قمقمے کی میرے کان میں آئی۔ میں نے اس کے دیکھنے کو گردن اٹھائی۔ دیکھا تو نمدا چیر کر ایک مکھڑا چاند کا سا نکل رہا ہے۔ دیکھتے ہی اس کے میرے عقل و ہوش بہ جانہ رہے۔ پھر اپنے تئیں سنبھال کر دیکھا تو ایک مریض کا تخت پری زادوں کا کاندھے پر معلق کھڑا ہے اور ایک تخت نشین، تاج جواہر کا سر پر اور خلعت جھلا بور بدن میں پہنے، ہاتھ میں یاقوت کا پیالہ لیے اور شراب پیے ہوئے بیٹھی ہے، وہ تخت بلندی سے آہستہ آہستہ نیچے اتر کر اس برج میں آیا۔ تب پری نے مجھے بلایا، اور اپنے نزدیک بٹھایا ۲۱۔

شاہ جنات ملک صادق جس آدم زاد حسینہ پر عاشق ہے جب وہ کہانی کے منظر پر نمودار ہوتی ہے تو یہ اس کی شب زفاف ہے اور اسی رات شاہ جنات غیرت کے نام پر اس کے دولہا کا قتل کر دیتا ہے۔ یہ منظر بھی نہایت سنسنی خیز ہے۔ الغرض حسن جہاں بھی نمودار ہوا ہے، پراسراریت اور چونکا دینے والے انداز میں ہوا ہے۔

میرامن کے تصور حسن میں پراسراریت کی وجہ سے کہیں بھی وہ دھیمپن محسوس نہیں ہوتا جس سے راحت اور تسکین کا احساس جنم لیتا ہے۔ میرامن کے تخلیق کردہ وہ تمام کردار جو حسن کے نمائندے اور استعارے ہیں، رعب اور دبدبہ کے حامل ہیں اور ہمیں جرمن فلسفی کانٹ کے تصور جلال (sublime) ۲۲ کی طرف متوجہ کرتے ہیں۔ کانٹ کے تصور جلال کا مطالعہ کرنے کے بعد اگر میرامن کی باغ و بہار کا مطالعہ کیا جائے تو یوں محسوس ہوتا ہے جیسے میرامن نے اپنے کرداروں کے ذریعہ کانٹ کے تصور جلال کی خارجی صورت گری کر دی ہے۔ چنانچہ کانٹ نے جمیل و جلیل کا فرق ۲۲ بیان کرتے ہوئے جو سب سے نمایاں نکتہ بیان کیا ہے وہ یہی ہے کہ جمیل اشیا کے دیکھنے سے ہمیں تسکین اور راحت کا احساس ہوتا ہے جب کہ جلیل اشیا کی دید سے مشاہد کے باطن میں ایک قسم کا ہیجان پیدا ہوتا ہے۔ کانٹ کا یہ ہیجان ہمیں میرامن کے مختلف کرداروں کے حسن و جمال کی دید سے مشاہد پر ہونے والے نفسیاتی اثرات کی صورت میں دکھائی دیتا ہے۔ یہی وہ ہیجان ہے جو انسان کے دل و دماغ میں پوشیدہ اخلاقی قوت کو بیدار کر دیتا ہے اور اس میں ہر خارجی قوت سے ٹکر لینے کی ہمت پیدا ہو جاتی ہے۔ باغ و

بہار کے مردانہ کردار اسی ہیجان کے ہاتھوں مجبور ہو کر حسن کے قرب کی خواہش کرتے ہیں اور اس کے حصول کے لیے اپنی جان کی پروا کیے بغیر ہر مخالف خارجی قوت سے ٹکر لینے کے لیے نکل پڑتے ہیں اور ہر طرح کے مصائب اور مشکلات سے گزر جاتے ہیں۔ ہر درویش کسی حسینہ کا عاشق ہے اور اس کے قرب اور حصول کے لیے نقدِ جاں لٹانے سے بھی دریغ نہیں کرتا۔ وہ ملک فارس کا شہزادہ ہو یا شہزادہ نیم روز، یا چین کا شہزادہ ہر ایک حسن کے عشق میں گرفتار ہے اور اپنی جان ہتھیلی پر رکھے ہوئے ہے۔

حسن چوں کہ ماورائی حقیقت ہے اس لیے اس کو الفاظ میں بیان نہیں کیا جاسکتا۔ میرامن حسن کے لیے کوئی مترادف حسی وجود نکال پایا ہے تو وہ ماہ رو، چاند سا مکھڑا، خورشید چہرہ اور گلاب کا سابدن ہے۔ چاند اور سورج تو ظاہر ہے زمین سے ماورائی حقیقتیں ہیں اور میرامن کا تصور حسن اسے زمین سے دور آسمان کی رفعتوں پر لیے جاتا ہے۔ ”گلاب کا سابدن“ البتہ اس لیے کہا کہ اس کا تعلق حس لامسہ سے ہے اور ظاہر ہے ”لمس“ ایسی حس ہے جو ماورائی نہیں ہو سکتی۔ اس کا اظہار کسی ایسی شے کے ساتھ ہی ہو سکتا ہے جس کو چھوا جاسکے اور ظاہر ہے وہ شے زمینی ہی ہوگی۔ گویا گلاب سے تشبیہ دینے کی بنیادی وجہ اس کا ممکن اللمس ہونا ہے:

اس محنت سے وہ گلاب سابدن سارا پسینے پسینے ہو رہا ہے ۲۴۔

میرامن کے خیال میں چوں کہ حسن موصوف کی ایسی صفت ہے کہ جو بھی دیکھے وہ اس پر فدا ہوئے بغیر نہیں رہ سکتا۔ اسی لیے میرامن ”حسین“ کے لیے معشوق اور معشوقہ کا لفظ مترادف کے طور پر استعمال کرتا ہے۔ اس کے خیال میں عشق، حسن کو مستلزم ہے۔ اور عشق ہوتا ہی حسن سے ہے۔

میرامن نے حسن کے زیر اثر حسین میں پیدا ہو جانے والے احساس برتری اور اوصافِ دلبری کا تذکرہ بھی کیا ہے۔ میرامن کا خیال ہے حسن اپنے معروض میں غرور، رعب، دبدبہ، طنطنہ، بانگپن، ناز و ادا اور نخرہ پیدا کرتا ہے۔ یہ تمام اوصافِ دلبری میرامن نے کرداروں کے مکالمات کے لہجے اور جسمانی حرکات و سکنات میں اس طرح سموائے ہیں کہ نزاکتِ خیال اور رنگینیِ مقال کی جو کمی رہ گئی تھی، وہ میرامن کے مکالمات نے پوری کر دی۔ چنانچہ ایک دو شیزہ کا اسلوبِ گفتگو ملاحظہ ہو:

یہ سن کر تیکھی ہو، تیوری چڑھا کر خفگی سے بولی: چہ خوش! آپ ہمارے عاشق ہیں! مینڈکی کو بھی زکام ہوا۔ اے بے وقوف! اپنے حوصلے سے زیادہ باتیں بنائیں خیال خام ہے۔ چھوٹا منہ بڑی بات! بس چپ رہ، یہ ٹکمی بات چیت مت کر، اگر کسی اور نے یہ حرکت بے معنی کی ہوئی، پروردگار کی سوں، اس کی بوٹیاں کٹوا چیلوں کو بانٹیں۔
پر کیا کروں، تیری خدمت یاد آتی ہے ۲۵۔

ایک اور مقام پر اسی دوشیزہ کا اندازِ تکلم ملاحظہ ہو جو اس کے رعب و دبہ کا بھرپور عکاس ہے:

اُس پری نے چیں بہ چیں ہو کر کہا: کیا خوب! ابھی سے بھول گئے! یاد کرو بارہا ہم نے کہا ہے کہ ہمارے کام میں ہرگز دخل نہ کیجیو، اور کسی بات کے معترض نہ ہو جیو؛ خلاف معمول یہ بے ادبی کرنی کیا لازم ہے؟ فقیر نے ہنس کر کہا: جیسی اور بے ادبیاں معاف کرنے کا حکم ہے، ایک یہ بھی سہی۔ وہ پری نظریں بدل کرتی ہے میں آ کر آگ بگولا بن گئی اور بولی: اب تو، بہت سر چڑھا؛ جا اپنا کام کر، ان باتوں سے تجھے کیا فائدہ ہوگا؟^{۲۶}

میرامن نے باغ و بہار میں جو تصور حسن دیا ہے اس میں بے اعتنائی اور بے نیازی، حسن کی ایک ادائے محبوبی ہے۔ یہ بے نیازی میرامن کے تخلیق کردہ حسن کے تمام استعاروں میں پائی جاتی ہے وہ خواہ نسا کی کردار ہوں یا مردانہ! حسن کی یہ بے اعتنائی پہلی جھلک سے شروع ہوتی ہے۔ ملاحظہ ہو پہلے درویش سے زنجی حسینہ کی بے اعتنائی کی کیفیت:

اسی بے ہوشی کے عالم میں دوپٹے کا آنچل منہ پر لیا، میری طرف دھیان نہ کیا^{۲۷}۔

یہ بے اعتنائی اور بے نیازی نا آشنائی اور عدم شناسی کی وجہ سے نہیں بلکہ یہ اس کا وصف دلہری ہے۔ یہی وجہ ہے کہ جب شناسائی ہو جاتی ہے تب بھی یہ بے اعتنائی اور بے نیازی کم نہیں ہوتی بلکہ غرور اور تمکنت کا رنگ اختیار کر لیتی ہے۔

پھر اسی خفگی کے عالم میں اٹھ کر اپنے دولت خانے کو چلی۔ میں نے بہتیرا سر پٹکا، متوجہ نہ ہوئی۔ لاچار میں بھی اس مکان سے اداس اور ناامید ہو کر نکلا^{۲۸}۔

سید وقار عظیم (۱۹۱۰ء-۱۹۷۶ء) کے خیال میں بے نیازی کی یہ شان جو محض بے نیازی کی حد سے گزر کر تکبر، تمکنت اور شدید احساس برتری کی صورت میں ظاہر ہوتی رہتی ہے، ہیروئن کی شخصیت کی سب سے نمایاں خصوصیت یہ بے نیازی ہے اور اس کی غمازی نہ صرف منہ سے نکلی ہوئی باتوں سے ہوتی ہے بلکہ چشم و ابرو کی ہر جنبش بھی اس کی شاہد عادل ہے^{۲۹}۔ حسن کی اس بے اعتنائی کو عاشق زار خود بھی محسوس کرتا ہے ملاحظہ ہو:

یہ سن کر ایک خدمت گار میرے پاس چھوڑ کر مسجد میں گیا۔ نماز اور خطبے سے فراغت کر کر جب باہر نکلا؛ فقیر کو ایک میانے میں ڈال کر، اپنے ساتھ خدمت میں اس پری بے پروا کی لے جا کر چق کے باہر بٹھایا^{۳۰}۔

حسن کی یہ بے اعتنائی اور بے پروائی شعورِ حسن اور غرورِ حسن کا نتیجہ ہے۔

وہ اپنے حسن کے غرور اور سرداری کے دماغ میں، جو میری طرف کھو دیکھتی تو فرماتی: خبردار اگر تجھے ہماری خاطر منظور ہے تو ہرگز ہماری بات میں دم نہ ماریو۔ جو ہم کہیں، سو بلا عذر کیے جانیو۔ اپنا کسی بات میں دخل نہ کریو۔ نہیں تو پچھتاوے گا^{۳۱}۔

یہ غرور حسن، حسینوں کا معلم ہے جو انھیں ناز و ادا، عشوہ و غمزہ اور نخرہ سکھاتا ہے جو حسن کی آن بان ہیں۔ یوسف زرگر جب سیاہ فام لونڈی کے عشق میں گرفتار ہو کر شہزادی سے اعراض کرنے لگتا ہے تو شہزادی اس کے اعراض کو ناز نخرہ پر محمول کرتی ہے جو معشوقوں کا وطیرہ ہے:

اس کے نہ آنے کو معشوقوں کا چوچلا اور ناز سمجھا ۳۲۔

جب شہزادی بہ اصرار بلاتی اور پیغام بھیجتی ہے کہ وہ نہیں آیا تو وہ خود آئے گی تو اس اشتیاق کو دیکھ کر وہ ناز و نخرہ دکھاتے ہوئے ملنے کو چلا آتا ہے:

جب یہ سندیا گیا اور اشتیاق میرا نیٹ دیکھا؛ بھونڈی سی صورت بنائے ہوئے ناز خڑے سے آیا ۳۳۔

لیکن ناز و ادا کا مطلب یہ نہیں کہ میرا من کے نزدیک سادگی میں حسن نہیں۔ سادگی میرا من کے نزدیک بذات خود حسن کی صفت ہے یہی وجہ ہے کہ وہ اسی جگہ آگے لکھتا ہے:

وہ ناز میں ایک مکان میں گلے میں کرتی، پاؤں میں تہہ پوشی، سر پر سفید رومالی اوڑھے ہوئے سادی خوزادی بن گہنے پاتے بنی ہوئی۔ نہیں محتاج زیور کا جسے خوبی خدا نے دی۔ کہ جیسے خوش نما لگتا ہے دیکھو چاند بن گہنے ۳۴۔

حسن بے خود کر دیتا ہے اور مشاہد کی طبیعت غیر ہونے لگتی ہے:

کیا دیکھتا ہوں کہ دور یہ صف باندھے دست بستہ سہیلیاں اور خواصیں اور ارواہیگنیاں، قلماقنیاں، ترکنیاں، حبشیاں، ازبکینیاں، کشمیرنیاں جو اہر میں جڑی عہدے لیے کھڑی ہیں۔ اندر کا اکھاڑا کہوں یا پریوں کا اتارا؟ بے اختیار ایک آہ بے خودی سے زبان تک آئی اور کلیجہ ٹھکنے لگا پر زور اپنے تئیں تھانبا ان کو دیکھتا بھالتا اور سیر کرتا ہوا آگے چلا۔ لیکن پانوں سو سوسمن کے ہو گئے جس کو دیکھوں پھر یہ نہ جی چاہے کہ آگے جاؤں ۳۵۔

حسن سے مشاہد پر طاری ہونے والی کیفیت کو ایک اور جگہ یوں بیان کیا ہے:

جس وقت اس کی نگاہیں میری نظروں سے لڑیں مجھے غش آنے لگا۔ اور جی سنسنانے لگا۔ بزور اپنے تئیں تھانبا۔ جرأت کر کے پوچھا: سچ کہو تم کون ہو اور یہ کیا ماجرا ہے؟ ۳۶

حسن کی دید سے سرخوشی کی کیفیت پیدا ہوتی ہے۔ اس کیفیت کو لفظوں میں بیان نہیں کیا جاسکتا:

جب سورج نکلا اس مکان کے بالا خانے کی ایک کھڑکی سے وہ ماہ رو میری طرف دیکھنے لگی۔ اس وقت عالم خوشی کا جو مجھ پر گزر، ادل ہی جانتا ہے شکر خدا کا کیا ۳۷۔

حسن سے دوری عاشق کو دیوانہ بنا دیتی ہے وہ دیواروں سے سر پٹکتا پھرتا ہے ویرانوں اور بیابانوں میں آوارہ گردی کرتا ہے، یوں جینا دشوار ہو جاتا ہے اور موت آسان نظر آنے لگتی ہے۔ پہلے درویش کی محبوبہ شہزادی جب دریا کنارے کھو جاتی ہے تو اسے نہ پا کر درویش کی جو حالت ہوتی ہے، اس کی کیفیت ملاحظہ ہو:

دل میں یہی خیال آیا کہ شاید کوئی جن اُس پری کو اٹھا کر لے گیا اور مجھے یہ داغ دے گیا۔ یا اس کے ملک سے کوئی اس کے پیچھے لگا چلا آتا تھا؛ اس وقت اکیلا پا کر منامنو کر پھر شام کی طرف لے ابھرا۔ ایسے خیالوں میں گھبرا کر کپڑے و پڑے پھینک پھانک دیے؛ ننگا مٹکا فقیر بن کر، شام کے ملک میں صبح سے شام تک دھونڈتا پھرتا اور رات کو کہیں پڑھتا۔ سارا جہان روند مارا پر اپنی شاہزادی کا نام و نشان کسی سے نہ سنا، نہ سبب غائب ہونے کا معلوم ہوا؛ تب دل میں یہ آیا کہ جب اس جان کا تو نے کچھ پتا نہ پایا، تو اب جینا بھی حیف ہے۔ کسی جنگل میں ایک پہاڑ نظر آیا تب اس پر چڑھ گیا اور ارادہ کیا کہ اپنے تئیں گرا دوں ۳۸۔

میرامن حسن کو جنس سے آلودہ نہیں کرتا اور جہاں اس نے عورت کو جنس کے استعارہ کے طور پر استعمال کیا ہے وہاں اس نے عورت کو بد صورتی کی شکل میں پیش کیا ہے۔ جس کو پڑھ کر قاری میں سفلی اور شہوانی جذبات پیدا نہیں ہوتے بلکہ کراہت محسوس ہونے لگتی ہے۔

میرامن کے تخلیق کردہ مردانہ کردار نسائی کرداروں کے مقابل دے دے محسوس ہوتے ہیں۔ یہی وجہ ہے کہ جہاں کہیں میرامن نے مردانہ حسن کا ذکر کیا ہے وہاں مردانہ وجاہت سے زیادہ نسانیت کی جھلک اور آمیزش صاف محسوس کی جاسکتی ہے۔ یوسف زرگر کا حسن اس کی مزاحیہ باتوں، نقلیں اتارنے اور چہرے مہرے کے رنگ روپ تک محدود ہے جن میں سے کوئی ایک وصف بھی مردانہ وجاہت کا حامل نہیں، اس پر طرہ یہ کہ وہ عورتوں کی مانند سسکیاں بھی بھرتا ہے۔ ملاحظہ ہو یوسف زرگر کے حسن کی تصویر کشی:

اس لڑکے سے ٹھٹھا مزاح کر کر دل بہلاتی تھی۔ وہ بھی جب ڈھیٹھ ہوا، تب اچھی اچھی، میٹھی میٹھی باتیں کرنے لگا۔ اور اچنبھے کی نقلیں لانے بلکہ آہ اوہی بھی بھرنے اور سسکیاں لینے۔ صورت تو اس کی طرح دار، لائق دیکھنے کے تھی۔ بے اختیار جی چاہنے لگا ۳۹۔

میرامن حسن فطرت کا بھی قائل ہے اسی لیے موقع بہ موقع نہایت تفصیل سے حسن فطرت کو بیان کرتا ہے۔ مناظر فطرت کی منظر کشی میرامن اس انداز میں کرتا ہے کہ قاری کی نظروں میں جنت کا سماں گھوم جاتا ہے اور وہ خود کو اس دل فریب منظر کا حصہ سمجھنے لگتا ہے:

وہ بڑی بہار کا باغ تھا، حوض اور نہروں میں فوارے چھوٹتے تھے، میوے طرح بہ طرح کے پھل رہے تھے۔ ہر ایک درخت مارے بوجھ کے جھوم رہا تھا۔ رنگ رنگ کے جانور ان پر بیٹھے چبھے کر رہے تھے۔ اور ہر مکان عالی شان میں فرش ستھرا بچھا تھا^{۴۰}۔

مناظر فطرت کے حسن کو بیان کرتے ہوئے میرامن تشبیہات و استعارات کے ڈھیر لگا دیتا ہے، ملاحظہ ہو مناظر فطرت کا ذکر کس حسن بیان سے کیا ہے کہ تصویر نظروں میں پھر جاتی ہے:

دیکھا تو ٹھیک اس باغ کی بہار بہشت کی برابری کر رہی ہے۔ قطرے مینہ کے درختوں کے سرسبز پتوں پر جو پڑے ہیں، گویا زمرد کی پٹریوں پر موتی جڑے ہیں۔ اور سرخی پھولوں کی اس ابر میں ایسی چمچی لگتی ہے جیسے شام کو شفق پھولے^{۴۱} ہے اور نہریں لبالب، مانند فرش آئینے کے نظر آتی ہیں اور موجیں لہراتی ہیں^{۴۲}۔

میرامن کے خیال میں تمام حسین اشیا میں باہمی تعلق ہوتا ہے، ایک کو دیکھ کر دوسرے کی یاد ضرور آتی ہے۔ چنانچہ پہلے درویش کو فرقت و جدائی کی گھڑیوں میں ہر حسین شے اس کی محبوبہ کی یاد دلاتی ہے اور اس کی فرقت کے زخم تازہ کر دیتی ہے۔ چنانچہ پہلے درویش کی ہجر و فراق میں گزری گھڑیوں کی کیفیت ملاحظہ ہو:

میں اس باغ کے پھولوں کی بہار اور چاندنی کا عالم اور حوض، نہروں میں فوارے، ساون بھادوں کے اچھلنے کا تماشا دیکھ رہا تھا؛ لیکن جب پھولوں کو دیکھتا تب اس گل بدن کا خیال آتا۔ جب چاند پر نظر پڑتی، تب اس مہ رو کا مکھڑا یاد کرتا^{۴۳}۔

الغرض میرامن نے اس قصہ میں حسن کے جتنے رنگ اور جلووں کا ذکر کیا ہے وہ اپنی شخصیت میں منفرد، فوق الفطری اور ماورائی حیثیت کے حامل ہیں۔ اول حسینہ جسمانی حسن و جمال کی حامل ہے اور سلیقہ شعاری میں بے مثل ہے۔ جب کہ دوسری حسینہ عدیم النظیر حسن سیرت کی مالک ہے۔ تیسری حسینہ جنوں کے بادشاہ کی بیٹی ہے۔ جب کہ چوتھی حسینہ ایسے اچھوتے حسن کی مالک ہے جس پر جنوں کا بادشاہ عاشق ہے۔ فرنگ کی شہزادی دیوی دیوتاؤں کا ساسن رکھتی ہے کہ اس کا ایک عاشق نامراد اس کا مجسمہ بنائے اس کے آگے عقیدت و محبت کے آنسو بہا رہا ہے۔ الغرض ہر نسائی کردار اپنے حسن و جمال میں انفرادیت اور پراسراریت کی حامل ہے۔ یہ ماورائیت اور پراسراریت صرف زندہ کرداروں تک محدود نہیں بلکہ مناظر فطرت کو بھی میرامن نے اسی پراسراریت اور ماورائیت میں ملفوف کر کے پیش کیا ہے۔ یوں میرامن کا تصور حسن کانٹ کے تصور جلال سے ہم آہنگ ہے اگرچہ میرامن نے جلال کا لفظ استعمال نہیں کیا۔

حواشی و حوالہ جات

- * (پ: ۱۹۸۰ء) لیکچرر، شعبہ علوم اسلامیہ، فیڈرل گورنمنٹ کالج سیالکوٹ کینٹ۔
- ۱۔ الطاف حسین حالی، دیوان حالی (الہ آباد: مطبع انوار احمدی، س ن)، ۱۱۰۔
- ۲۔ گیان چند نے باغ و بہار کے پلاٹ کے بارے میں یہ شکوہ کیا ہے کہ اس میں وحدت نہیں، پانچ قصے ہیں جنہیں ابتدا اور انتہا میں ملا دیا گیا ہے [گیان چند، اردو کی نثری داستانیں (لکھنؤ: اتر پردیش اردو اکادمی، ۱۹۸۷ء)، ۲۷۸۔] گیان چند (۱۹۲۳ء۔ ۲۰۰۷ء) کا یہ شکوہ پلاٹ کی حد تک درست ہو سکتا ہے اگرچہ انہوں نے چند سطروں بعد اپنے اسی ردی کی تردید کر دی۔ لکھتے ہیں: یہ پانچوں قصے اپنی اپنی جگہ بڑے قابل قدر ہیں۔ ان میں پلاٹ کی وحدت اور سادگی کبھی کبھار موجود ہے [گیان چند، اردو کی نثری داستانیں، ۲۷۹ تا ۳۰۱] تاہم ان پانچوں قصوں سے جو تصور جمال کشید ہوتا ہے، اس میں نہ صرف وحدت پائی جاتی ہے بلکہ یکسوئی بھی دکھائی دیتی ہے۔
- ۳۔ عبیدہ نیگ، فورٹ ولیم کالج کی ادبی خدمات (الہ آباد: فائن آفٹ ورکس، ۱۹۸۳ء)، ۳۳۱۔
- ۴۔ میرامن، باغ و بہار، مرتبہ رشید حسن خان (نئی دہلی: انجمن ترقی اردو ہند، ۱۹۹۲ء)، ۳۴۔
- ۵۔ ایضاً، ۳۴۔
- ۶۔ ایضاً، ۳۷، ۳۸۔
- ۷۔ ایمانوئل کانٹ [Immanuel Kant] Critique of Judgment (لندن: میکملن اینڈ کمپنی لمیٹڈ، ۱۹۳۱ء)، ۵۶۔
- ۸۔ میرامن نے تحیر کی جو کیفیت بیان کی ہے اس سے یہی معنی مترشح ہوتے ہیں۔ ایک جگہ لکھتے ہیں: ”نظر کی مجال نہ تھی جو اس کے ہمال پر ٹھہرے“۔ میرامن، باغ و بہار، مرتبہ رشید حسن خان، ۲۹۔
- ۹۔ میرامن، باغ و بہار، مرتبہ رشید حسن خان، ۲۵، ۲۶۔
- ۱۰۔ ایضاً، ۲۸۔
- ۱۱۔ ایضاً، ۱۲۳۔
- ۱۲۔ ایضاً، ۷۶۔
- ۱۳۔ ایضاً، ۷۷، ۷۸۔
- ۱۴۔ ایضاً، ۷۹۔
- ۱۵۔ ایضاً، ۸۱۔
- ۱۶۔ ایضاً، ۱۹۶، ۱۹۷۔
- ۱۷۔ ایضاً، ۲۰۰۔
- ۱۸۔ ایضاً، ۲۲۹۔
- ۱۹۔ کہانی کے اس مقام پر سکرین پلے (screenplay) میں کمزوری ہے کیوں کہ کہانی میں یہ بتایا گیا ہے کہ عین شب زفاف محل کی چھت پھٹ جاتی ہے اور اس میں سے ایک مرصع تخت بیچے اترتا ہے اس پر ایک جوان خوب صورت شاہانہ لباس پہنے بیٹھا تھا۔ اس کے ساتھ بہت سے آدمی ہیں جو اس کے شوہر کو قتل کر دیتے ہیں اور وہ جوان لڑکی کے نزدیک آ کر کہتا ہے کیوں جانی اب ہم سے کہاں بھاگو گی؟ [میرامن، باغ و بہار، مرتبہ مولوی عبدالحق، ۲۵۸۔] مذکورہ عبارت کے اسلوب سے معلوم ہوتا ہے کہ شاہ جنات اس لڑکی پر پہلے سے عاشق تھا، اسی لیے غیرت میں آ کر اس نے اس کے سنے نویلے شوہر کو قتل کر دیا۔ لیکن کہانی کے پلاٹ سے کہیں یہ معلوم نہیں ہوتا کہ وہ کیوں کب اور کیسے اس کے عشق میں مبتلا ہوا؟۔ پھر ایک سوال یہ بھی پیدا

ہوتا ہے کہ جب اس نے اس دوشیزہ کے شوہر کو قتل کر دیا تھا تو وہ لڑکی کو لے کر رنو چکر کیوں نہ ہو گیا؟ اور اگر کسی وجہ سے ایسا نہیں بھی کیا تو لڑکی کی تلاش اس کے لیے کون سی مشکل تھی؟

۲۰۔ میرامن، باغ و بہار، مرتبہ رشید حسن خان، ۲۵، ۲۶۔

۲۱۔ ایضاً، ۱۰۳۔

۲۲۔ کانٹ کا تصور جلال اگرچہ اس کے مقولہ کیمت (quantity) سے تعلق رکھتا ہے اور اپنی کیمت کے اعتبار سے وسعت و پہنائی میں لامتناہیت کا حامل ہوتا ہے اتنی لامتناہیت کے سبب وہ غیر مجسم اور غیر متشکل ہوتا ہے جب کہ میرامن کا تصور جمال مقولہ کیفیت (quality) سے تعلق رکھتا ہے اور اپنی کیفیت کی وسعت و پہنائی میں لامتناہیت کا حامل ہونے کی وجہ سے الفاظ میں اس کی تصویر کشی ممکن نہیں۔

۲۳۔ کانٹ کے تصور جلال کی تفصیل جاننے کے لیے دیکھیے کانٹ کی درج ذیل کتب:

i۔ امانوئل کانٹ [Immanuel Kant] Critique of Judgment، مترجم جے ایچ برناڈ [J. H. Bernard]، (نیویارک: آکسفورڈ یونیورسٹی پریس، ۲۰۰۷ء)۔

ii۔ امانوئل کانٹ [Immanuel Kant]، Observation on the Feeling of the Beautiful and Sublime (نیویارک: کیمرج یونیورسٹی پریس، ۲۰۱۱ء)۔

۲۴۔ میرامن، باغ و بہار، مرتبہ رشید حسن خان، ۳۷۔

۲۵۔ ایضاً، ۳۲۔

۲۶۔ ایضاً، ۷۷۔

۲۷۔ ایضاً، ۲۶۔

۲۸۔ ایضاً، ۳۲۔

۲۹۔ سید وقار عظیم، ہمدانی داستانیں (لاہور: ادارہ فروغ اردو، ۱۹۵۶ء)، ۱۱۰۔

۳۰۔ میرامن، باغ و بہار، مرتبہ رشید حسن خان، ۴۳۔

۳۱۔ ایضاً، ۲۹۔

۳۲۔ ایضاً، ۵۳۔

۳۳۔ ایضاً، ۵۳۔

۳۴۔ ایضاً، ۳۶-۳۷۔

۳۵۔ ایضاً، ۸۶۔

۳۶۔ ایضاً، ۲۶۔

۳۷۔ ایضاً، ۴۰۔

۳۸۔ ایضاً، ۶۶-۶۵۔

۳۹۔ ایضاً، ۴۹۔

۴۰۔ ایضاً، ۳۳۔

۴۱۔ رشید حسن خان نے ”پھولے“ کا حاشیہ یوں تحریر کیا ہے ”پھولے: ہندی مینول اور خطی نسخہ روایت اول میں ”پھولا ہی“ جب کہ مولوی عبدالحق کے نسخہ

میں ”پھولی ہے“ لکھا ہے۔ (میرامن، باغ و بہار، مرتبہ رشید حسن خان، ۲۰۰۰ء)، ایضاً، ۵۵۔

۳۲۔ ایضاً، ۳۱۔

مآخذ

امانوئل کانٹ [Immanuel Kant]۔ *Critique of Judgment*۔ مترجم جے ایچ برناڈ [J. H. Bernard] نیویارک: آکسفورڈ یونیورسٹی پریس،

۲۰۰۷ء۔

_____۔ *Critique of Judgment*۔ لندن: میکملن اینڈ کمپنی لمیٹڈ، ۱۹۳۱ء۔

_____۔ *Observation on the Feeling of the Beautiful and Sublime*۔ نیویارک: کیمریج یونیورسٹی پریس، ۲۰۱۱ء۔

دہلوی، میرامن۔ باغ و بہار۔ مرتبہ رشید حسن خان۔ نئی دہلی: انجمن ترقی اردو ہند، ۱۹۹۲ء۔

عبیدہ بیگم۔ فورٹ ولیم کالج کی ادبی خدمات۔ الہ آباد: فائن آفسٹ ورکس، ۱۹۸۳ء۔

گیان چند۔ اردو کی نثری داستانیں۔ لکھنؤ: اتر پردیش اردو اکادمی، ۱۹۸۷ء۔

وقار عظیم، سید۔ ہماری داستانیں۔ لاہور: ادارہ فروغ اردو، ۱۹۵۶ء۔